



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ນາຍົກລັດຖະມົນຕີ

ເລກທີ **701** /ນຍ

ນະຄອນຫຼວງວຽງຈັນ, ວັນທີ **07 / 11 / 25**

ດໍາລັດ
ວ່າດ້ວຍການຈັດຕັ້ງ ແລະ ການເຄື່ອນໄຫວ
ຂອງຄະນະກຳມະການຮ່ວມມືລາວ-ຈີນ

- ອີງຕາມ ກົດໝາຍ ວ່າດ້ວຍລັດຖະບານ ສະບັບເລກທີ 03/ສພຊ, ລົງວັນທີ 16 ພະຈິກ 2021;
- ອີງຕາມ ສັນຍາ ກ່ຽວກັບການສ້າງຕັ້ງຄະນະກຳມະການຮ່ວມມືດ້ານເສດຖະກິດ, ການຄ້າ ແລະ ເຕັກນິກ ລະຫວ່າງ ລັດຖະບານ ສປປ ລາວ ແລະ ສປ ຈີນ ສະບັບລົງວັນທີ 11 ມິຖຸນາ 1997;
- ອີງຕາມ ດໍາລັດ ວ່າດ້ວຍການຈັດຕັ້ງ ແລະ ການເຄື່ອນໄຫວຂອງກະຊວງການເງິນ ສະບັບເລກທີ 538/ນຍ, ລົງວັນທີ 21 ສິງຫາ 2025;
- ອີງຕາມ ໜັງສືສະເໜີຂອງຄະນະຈັດຕັ້ງສູນກາງພັກ ສະບັບເລກທີ 688/ຄຈສພ, ລົງວັນທີ 29 ຕຸລາ 2025.

ນາຍົກລັດຖະມົນຕີ ອອກດໍາລັດ

ໝວດທີ 1

ບົດບັນຍັດທົ່ວໄປ

ມາດຕາ 1 ຈຸດປະສົງ

ດໍາລັດສະບັບນີ້ ກຳນົດທີ່ຕັ້ງ, ພາລະບົດບາດ, ໜ້າທີ່, ຂອບເຂດສິດ, ໂຄງປະກອບການຈັດຕັ້ງ, ຫຼັກການ ແລະ ແບບແຜນວິທີເຮັດວຽກ ເພື່ອເປັນບ່ອນອີງໃຫ້ແກ່ການຈັດຕັ້ງ ແລະ ການເຄື່ອນໄຫວວຽກງານຂອງຄະນະກຳມະການຮ່ວມມືລາວ-ຈີນ ແນໃສ່ຈັດຕັ້ງຜັນຂະຫຍາຍແນວທາງນະໂຍບາຍຂອງພັກ ແລະ ລັດຖະບານ ໃນການພົວພັນຮ່ວມມືດ້ານເສດຖະກິດ, ການຄ້າ, ການລົງທຶນ ແລະ ເຕັກນິກ ລະຫວ່າງ ສາທາລະນະລັດ ປະຊາທິປະໄຕ ປະຊາຊົນລາວ (ສປປ ລາວ) ກັບ ສາທາລະນະລັດ ປະຊາຊົນຈີນ (ສປ ຈີນ) ບົນພື້ນຖານກົດໝາຍ ແລະ ນະໂຍບາຍການຕ່າງປະເທດ ຂອງສອງປະເທດ ໃຫ້ປະກົດຜົນເປັນຈິງ.

ມາດຕາ 2 ທີ່ຕັ້ງ ແລະ ພາລະບົດບາດ

ຄະນະກຳມະການຮ່ວມມືລາວ-ຈີນ ຂຽນເປັນຕົວອັກສອນຫຍໍ້ວ່າ “ຄລຈ” ແລະ ຂຽນເປັນພາສາອັງກິດວ່າ: Lao-China Cooperation Committee ໂດຍຂຽນຊື່ຫຍໍ້ວ່າ: “LCCC” ແມ່ນອົງການຈັດຕັ້ງໜຶ່ງຂອງລັດຖະບານ ທີ່ເຄື່ອນໄຫວ ບໍ່ປະຈຳການ; ມີພາລະບົດບາດ ເປັນເສນາທິການໃຫ້ແກ່ສູນກາງພັກ ແລະ ລັດຖະບານ ໃນການຄົ້ນຄວ້າ, ປະສານງານ ແລະ ຕິດຕາມຊຸກຍູ້ການຈັດຕັ້ງປະຕິບັດວຽກງານຮ່ວມມືດ້ານເສດຖະກິດ, ການຄ້າ, ການລົງທຶນ ແລະ ເຕັກນິກ ລະຫວ່າງ ສປປ ລາວ ແລະ ສປ ຈີນ.

ໝວດທີ 2
ໜ້າທີ່ ແລະ ຂອບເຂດສິດ

ມາດຕາ 3 ໜ້າທີ່

ຄະນະກຳມະການຮ່ວມມືລາວ-ຈີນ ມີໜ້າທີ່ ດັ່ງນີ້:

1. ປະຕິບັດນິຕິກຳ ຂອງປະທານປະເທດ, ສະພາແຫ່ງຊາດ, ຄະນະປະຈຳສະພາແຫ່ງຊາດ, ລັດຖະບານ ແລະ ນາຍົກ ລັດຖະມົນຕີ ວາງອອກຢ່າງເຂັ້ມງວດ;
2. ຄົ້ນຄວ້າ-ສັງລວມ ສະພາບ, ທ່າແຮງ ແລະ ເງື່ອນໄຂຄວາມສາມາດຕົວຈິງ ດ້ານເສດຖະກິດ, ການຄ້າ, ການລົງທຶນ, ວິທະຍາສາດ-ເຕັກນິກ, ວັດທະນະທຳ-ສັງຄົມ ແລະ ອື່ນໆ ຂອງສອງຝ່າຍ, ເພື່ອເປັນຂໍ້ມູນ ໃນການກຳນົດເປັນທິດທາງ, ຍຸດທະສາດ ແລະ ແຜນການຮ່ວມມື ໃຫ້ສອດຄ່ອງກັບແນວທາງ ນະໂຍບາຍຂອງພັກ ແລະ ແຜນພັດທະນາເສດຖະກິດ-ສັງຄົມ ຂອງ ສປປ ລາວ ໃນແຕ່ລະໄລຍະ;
3. ຄົ້ນຄວ້າຮ່າງທິດທາງ-ນະໂຍບາຍ, ນິຕິກຳ, ຍຸດທະສາດ ແລະ ແຜນການ ທີ່ກ່ຽວກັບວຽກງານການ ຮ່ວມມືດ້ານເສດຖະກິດ, ການຄ້າ, ການລົງທຶນ, ວິທະຍາສາດ-ເຕັກນິກ, ວັດທະນະທຳ-ສັງຄົມ ແລະ ອື່ນໆ ລະຫວ່າງ ລາວ-ຈີນ, ເພື່ອສະເໜີຕໍ່ ລັດຖະບານ ພິຈາລະນາ;
4. ຈັດຕັ້ງພົບປະ, ປຶກສາຫາລື, ເຈລະຈາ ແລະ ຮ່ວມລົງນາມ ກ່ຽວກັບສັນຍາຮ່ວມມືດ້ານເສດຖະກິດ, ເຕັກນິກ, ສານແລກປ່ຽນ, ບົດບັນທຶກ ແລະ ເອກະສານຮ່ວມມືຕ່າງໆ ກັບ ຄະນະກຳມະການຮ່ວມມື ຈີນ-ລາວ, ສະຖານເອກອັກຄະລັດຖະທູດ ສປປ ຈີນ ປະຈຳ ສປປ ລາວ ແລະ ການຈັດຕັ້ງທີ່ກ່ຽວຂ້ອງ ຂອງ ສປປ ຈີນ ຕາມແຜນການຮ່ວມມືຕ່າງໆ ທີ່ສອງຝ່າຍ ໄດ້ຕົກລົງເປັນເອກະພາບກັນ ໂດຍສອດຄ່ອງ ກັບກົດໝາຍ ຂອງສອງປະເທດ;
5. ນຳພາ-ຊີ້ນຳການປະຕິບັດກິນໄກການຮ່ວມມືສະເພາະ ທີ່ລັດຖະບານສອງຝ່າຍຕົກລົງ ເຊັ່ນ: ກອງ ປະຊຸມຄະນະກຳມະການຮ່ວມມື ລາວ-ຈີນ ແລະ ຈີນ-ລາວ, ກອງປະຊຸມຄະນະປະສານງານຮ່ວມມື ພາກເໜືອລາວ ກັບ ແຂວງຢຸນນານ ຈີນ, ກອງປະຊຸມຄະນະກຳມະການຮ່ວມມືລາວ-ຈີນ ກັບ ອົງການ ຮ່ວມມືສາກົນເພື່ອການພັດທະນາແຫ່ງຊາດຈີນ (CIDCA) ແລະ ກອງປະຊຸມປີ້ນອ້ອມອື່ນໆ;
6. ຊຸກຍູ້ການຈັດຕັ້ງປະຕິບັດບັນດາໂຄງການຮ່ວມມື ແລະ ໂຄງການລົງທຶນ ໃນຂົງເຂດຕ່າງໆ ທີ່ສອງ ລັດຖະບານ ໄດ້ຕົກລົງກັນ, ພ້ອມທັງຕິດຕາມຕີລາຄາປະສິດທິຜົນ ຂອງບັນດາໂຄງການຮ່ວມມື ແລະ ລົງທຶນເຫຼົ່ານັ້ນ ເພື່ອລາຍງານລັດຖະບານ ຊາບເປັນແຕ່ລະໄລຍະ;
7. ປະສານສົມທົບ, ປຶກສາຫາລືກັບພາກສ່ວນທີ່ກ່ຽວຂ້ອງຂອງສອງຝ່າຍ ເພື່ອຊຸກຍູ້ການສ້າງ ແລະ ຕິດຕາມການຈັດຕັ້ງປະຕິບັດບັນດາແຜນແມ່ບົດ, ສັນຍາ, ບົດບັນທຶກ ແລະ ການຕົກລົງ ລະຫວ່າງ ລາວ-ຈີນ ໃຫ້ສຳເລັດຕາມຈຸດປະສົງ ແລະ ຄາດໝາຍທີ່ວາງໄວ້;
8. ນຳພາ-ຊີ້ນຳ ແລະ ຊຸກຍູ້ການຜັນຂະຫຍາຍຂອບການຮ່ວມມືວ່າດ້ວຍການຮ່ວມກັນພັດທະນາແລວທາງ ເສດຖະກິດ ລາວ-ຈີນ (2019-2030);
9. ຄົ້ນຄວ້າ, ພິຈາລະນາກັນຕອງ ແລະ ປະກອບຄຳເຫັນ ຕໍ່ການສະເໜີຂໍການຊ່ວຍເຫຼືອເພື່ອການ ພັດທະນາ ຂອງຂະແໜງການ ແລະ ທ້ອງຖິ່ນ ເພື່ອສະເໜີຂຶ້ນເທິງຂອງສອງຝ່າຍ ພິຈາລະນາຕາມ ລະບຽບການ;
10. ເຂົ້າຮ່ວມຕິດຕາມ ແລະ ຊຸກຍູ້ວຽກງານສົ່ງເສີມ ແລະ ຄຸ້ມຄອງການລົງທຶນ ຂອງສອງຝ່າຍ;
11. ຈັດກອງປະຊຸມສະຫຼຸບຕີລາຄາ ແລະ ວາງແຜນການຮ່ວມມືດ້ານເສດຖະກິດ, ການຄ້າ, ການລົງທຶນ, ວິທະຍາ ສາດ-ເຕັກນິກ, ວັດທະນະທຳ-ສັງຄົມ ແລະ ອື່ນໆ ລະຫວ່າງ ລາວ-ຈີນ ແລະ ລາຍງານໃຫ້ແກ່ ສູນກາງພັກ ແລະ ລັດຖະບານ ຢ່າງເປັນປົກກະຕິ;
12. ປະຕິບັດໜ້າທີ່ອື່ນໆ ຕາມການມອບໝາຍຂອງຂັ້ນເທິງ.

ມາດຕາ 4 ຂອບເຂດສິດ

ຄະນະກຳມະການຮ່ວມມືລາວ-ຈີນ ມີສິດ ດັ່ງນີ້:

1. ສະເໜີຜົນການຄົ້ນຄວ້າ ກ່ຽວກັບທິດທາງ, ນະໂຍບາຍ ແລະ ແຜນການຮ່ວມມືດ້ານເສດຖະກິດ, ການຄ້າ, ການລົງທຶນ, ວິທະຍາສາດ-ເຕັກນິກ, ວັດທະນະທຳ-ສັງຄົມ ແລະອື່ນໆ ລະຫວ່າງ ລາວ-ຈີນ ໃນແຕ່ລະໄລຍະ ຕໍ່ລັດຖະບານພິຈາລະນາຮັບຮອງ;
2. ພົວພັນ, ປຶກສາຫາລື, ເຈລະຈາ ແລະ ປະສານສົມທົບໂດຍກົງ ກັບຄະນະກຳມະການຮ່ວມມື ຈີນ-ລາວ, ສະຖານທູດ ສປປ ຈີນ ປະຈຳ ສປປ ລາວ, ການຈັດຕັ້ງທີ່ກ່ຽວຂ້ອງຂອງ ສປປ ຈີນ, ລວມທັງສະຖານທູດ-ກົງສຸນ ສປປ ລາວ ປະຈຳ ສປປ ຈີນ;
3. ລົງນາມໃນສັນຍາ, ສານແລກປ່ຽນ, ບົດບັນທຶກ ແລະ ເອກະສານການຮ່ວມມືອື່ນໆ ຮ່ວມກັບຝ່າຍຈີນ ໂດຍສອດຄ່ອງກັບກົດໝາຍ ຂອງສອງປະເທດ;
4. ພົບປະປຶກສາຫາລື ກັບ ບັນດາຂະແໜງການສູນກາງ ແລະທ້ອງຖິ່ນ, ລວມທັງພາກລັດ ແລະເອກະຊົນ ເພື່ອວາງແຜນການ ແລະ ຈັດຕັ້ງປະຕິບັດວຽກງານການຮ່ວມມືດ້ານເສດຖະກິດ, ການຄ້າ, ການລົງທຶນ, ວິທະຍາສາດ-ເຕັກນິກ, ວັດທະນະທຳ-ສັງຄົມ ແລະອື່ນໆ ຂອງສອງຝ່າຍ ບົນພື້ນຖານແນວທາງ ນະໂຍບາຍຂອງພັກ ແລະ ກົດໝາຍຂອງລັດ;
5. ເຂົ້າຮ່ວມປຶກສາຫາລື, ເຈລະຈາ, ປະກອບຄຳເຫັນ ແລະ ຊຸກຍູ້ການຈັດຕັ້ງປະຕິບັດບັນດາໂຄງການ ຮ່ວມມືສອງຝ່າຍ, ລວມທັງໂຄງການລົງທຶນຂອງ ຈີນ ຢູ່ ລາວ;
6. ເຊັນໜັງສືທາງການ ເຖິງພາກສ່ວນທີ່ກ່ຽວຂ້ອງຂອງສອງຝ່າຍ ລາວ ແລະ ຈີນ ໂດຍກົງ ກ່ຽວກັບການ ປະຕິບັດວຽກງານຮ່ວມມືລາວ-ຈີນ;
7. ກວດຜ່ານເອກະສານໂຄງການຮ່ວມມື, ໂຄງການຊ່ວຍເຫຼືອລ້າ, ໂຄງການເງິນກູ້ພິເສດ 02 ປະເພດ ແລະ ໂຄງການລົງທຶນກັບ ສປປ ຈີນ ເພື່ອສະເໜີລັດຖະບານ ພິຈາລະນາອະນຸມັດ;
8. ປະສານສົມທົບກັບບັນດາຂະແໜງການ ແລະ ທ້ອງຖິ່ນ ເພື່ອຕິດຕາມ, ກວດກາ, ປະເມີນຜົນ ການຈັດຕັ້ງປະຕິບັດບັນດາໂຄງການຮ່ວມມື, ໂຄງການຊ່ວຍເຫຼືອລ້າ, ໂຄງການເງິນກູ້ພິເສດ 02 ປະເພດ ແລະ ໂຄງການລົງທຶນກັບ ສປປ ຈີນ ຢ່າງເປັນປົກກະຕິ;
9. ຕິດຕາມກວດກາ ແລະສະຫຼຸບການນຳໃຊ້ທຶນຊ່ວຍເຫຼືອລ້າ ຈາກລັດຖະບານ ສປປ ຈີນ ເພື່ອລາຍງານ ລັດຖະບານ ສປປ ລາວ ຊາບເປັນແຕ່ລະໄລຍະ;
10. ສ້າງ ແລະ ປັບປຸງບັນດານິຕິກຳ ກ່ຽວກັບວຽກງານຮ່ວມມືລາວ-ຈີນ ໃຫ້ສອດຄ່ອງກັບຄວາມຮຽກຮ້ອງ ຕ້ອງການຕົວຈິງໃນແຕ່ລະໄລຍະ;
11. ຍ້ອງຍໍຊົມເຊີຍຕໍ່ການຈັດຕັ້ງ ແລະ ບຸກຄົນ ຂອງຝ່າຍລາວ ແລະ ຝ່າຍຈີນ ທີ່ໄດ້ປະກອບສ່ວນ ແລະ ມີ ຜົນງານດີເດັ່ນ ຕໍ່ວຽກງານຮ່ວມມືລາວ-ຈີນ ຕາມຂັ້ນເທິງອະນຸມັດ;
12. ສະເໜີການແຕ່ງຕັ້ງ, ຍົກຍ້າຍ, ປົດຕຳແໜ່ງ, ຍ້ອງຍໍ, ປະຕິບັດນະໂຍບາຍ ແລະ ປະຕິບັດວິໄນ ຕໍ່ ພະນັກງານ-ລັດຖະກອນ ທີ່ສັງກັດໃນຄະນະກຳມະການຮ່ວມມືລາວ-ຈີນ ແລະ ທ້ອງການຄະນະກຳມະ ການຮ່ວມມືລາວ-ຈີນ;
13. ຊີ້ນຳການຈັດຕັ້ງ ແລະການເຄື່ອນໄຫວຮອບດ້ານ ຂອງທ້ອງການຄະນະກຳມະການຮ່ວມມືລາວ-ຈີນ;
14. ປະຕິບັດສິດອື່ນໆ ຕາມການມອບໝາຍຂອງຂັ້ນເທິງ.

ໝວດທີ 3 ໂຄງປະກອບການຈັດຕັ້ງ

ມາດຕາ 5 ໂຄງປະກອບກົງຈັກ

ຄະນະກຳມະການຮ່ວມມືລາວ-ຈີນ ມີຫ້ອງການຄະນະກຳມະການຮ່ວມມືລາວ-ຈີນ ເປັນກົງຈັກ ຊ່ວຍວຽກ, ຫ້ອງການດັ່ງກ່າວ ມີຖານະທຽບເທົ່າກົມ ແລະ ສັງກັດຢູ່ໃນໂຄງປະກອບກົງຈັກ ຂອງກະຊວງ ການເງິນ;

ຫ້ອງການ ຫຼື ກົມກອງ ທີ່ຮັບຜິດຊອບພົວພັນກັບຕ່າງປະເທດ ຂອງບັນດາກະຊວງ ແລະ ອົງການຢູ່ ຂັ້ນສູນກາງເປັນຈຸດປະສານງານວຽກງານການຮ່ວມມືລາວ-ຈີນ;

ພະແນກການເງິນ ນະຄອນຫຼວງວຽງຈັນ, ແຂວງ ເປັນຈຸດປະສານງານວຽກງານການຮ່ວມມືລາວ-ຈີນ.

ມາດຕາ 6 ໂຄງປະກອບບຸກຄະລາກອນ

ໂຄງປະກອບບຸກຄະລາກອນ ຂອງຄະນະກຳມະການຮ່ວມມືລາວ-ຈີນ ຊຶ່ງໄດ້ຮັບການແຕ່ງຕັ້ງ ໂດຍ ນາຍົກລັດຖະມົນຕີ ປະກອບມີ:

1. ຮອງນາຍົກລັດຖະມົນຕີ ເປັນປະທານ;
2. ຮອງປະທານ ຜູ້ປະຈຳການ 01 ທ່ານ (ມີຕຳແໜ່ງທຽບເທົ່າ ຮອງລັດຖະມົນຕີ);
3. ຮອງລັດຖະມົນຕີ ຂອງບັນດາກະຊວງ, ຮອງຫົວໜ້າອົງການທຽບເທົ່າຂັ້ນສູນກາງ, ຮອງປະທານຄະນະ ກຳມະການປົກຄອງນະຄອນຫຼວງວຽງຈັນ ແລະ ຮອງປະທານຄະນະກຳມະການປົກຄອງແຂວງ ຂອງ ບັນດາແຂວງ ເປັນຄະນະ;
4. ຫົວໜ້າຫ້ອງການຄະນະກຳມະການຮ່ວມມືລາວ-ຈີນ ເປັນຄະນະ ແລະ ທັງເປັນຫົວໜ້າກອງເລຂາ.

ໝວດທີ 4 ຫຼັກການ ແລະ ແບບແຜນວິທີເຮັດວຽກ

ມາດຕາ 7 ຫຼັກການ

ຄະນະກຳມະການຮ່ວມມືລາວ-ຈີນ ເຄື່ອນໄຫວຕາມຫຼັກການ ດັ່ງນີ້:

1. ປະຕິບັດຫຼັກການລວມສູນປະຊາທິປະໄຕ, ຕົກລົງເປັນໝູ່ຄະນະ ກ່ຽວກັບບັນຫາລວມຂອງຄະນະກຳ ມະການຮ່ວມມືລາວ-ຈີນ;
2. ປະຕິບັດລະບອບຫົວໜ້າດຽວ, ແບ່ງງານໃຫ້ບຸກຄົນຮັບຜິດຊອບຢ່າງຈະແຈ້ງ ແລະ ເສີມຂະຫຍາຍ ຫົວຄິດປະດິດສ້າງ ຂອງພະນັກງານ-ລັດຖະກອນ ທຸກລະດັບ;
3. ທຸກການເຄື່ອນໄຫວ ຂອງຄະນະກຳມະການຮ່ວມມືລາວ-ຈີນ ແລະ ພະນັກງານ-ລັດຖະກອນ ຕ້ອງ ອີງໃສ່ກົດໝາຍ, ລະບຽບການ ແລະ ຫຼັກການລວມຂອງລັດຖະບານ, ນຳເອົາແນວທາງນະໂຍບາຍຂອງ ພັກ ແລະ ລັດຖະບານ ມາຈັດຕັ້ງຜັນຂະຫຍາຍ ໃຫ້ໄດ້ຮັບຜົນດີ.

ມາດຕາ 8 ແບບແຜນວິທີເຮັດວຽກ

ຄະນະກຳມະການຮ່ວມມືລາວ-ຈີນ ມີແບບແຜນວິທີເຮັດວຽກ ດັ່ງນີ້:

1. ເຮັດວຽກມີແຜນການ, ແຜນງານ ແລະ ໂຄງການລະອຽດ, ແກ້ໄຂວຽກຢ່າງມີຈຸດສຸມ ແລະ ມີເປົ້າໝາຍ ໃນແຕ່ລະໄລຍະ;

2. ປະສານສົມທົບຢ່າງແໜ້ນແຟ້ນ ກັບຂະແໜງການອື່ນ ແລະ ອົງການປົກຄອງທ້ອງຖິ່ນ ແນໃສ່ໝູນໃຊ້ ກຳລັງແຮງຂອງທຸກພາກສ່ວນ ເພື່ອພັດທະນາການຮ່ວມມື ລະຫວ່າງ ສອງຝ່າຍ ເປັນຕົ້ນ ຮ່ວມກັນລົງ ກວດກາຕົວຈິງການຈັດຕັ້ງປະຕິບັດໂຄງການຮ່ວມມື, ໂຄງການຊ່ວຍເຫຼືອລ້າ, ໂຄງການເງິນກູ້ພິເສດ 02 ປະເພດ ແລະ ໂຄງການລົງທຶນກັບ ສປປ ຈີນ ຢ່າງເປັນປົກກະຕິ;
3. ເຮັດວຽກເປັນຄະນະ, ມີການກວດກາ, ຕິດຕາມຊຸກຍູ້, ສະຫຼຸບຖອດຖອນບົດຮຽນ, ຖືເອົາລະບອບ ປະຊຸມ ເປັນການເຄື່ອນໄຫວວຽກງານຕົ້ນຕໍຂອງຄະນະ; ຕີລາຄາຜົນໄດ້ຮັບ-ຜົນເສຍ ພ້ອມທັງປະຕິບັດ ລາຍງານ ສ່ອງແສງຢ່າງເຂັ້ມງວດ;
4. ຄະນະກຳມະການຮ່ວມມືລາວ-ຈີນ ເຄື່ອນໄຫວວຽກງານແບບບໍ່ປະຈຳການ, ປະຕິບັດລະບອບປະຊຸມ 6 ເດືອນ ແລະ ປະຈຳປີ ຫຼື ກອງປະຊຸມວິສາມັນ ໃນກໍລະນີຈຳເປັນ ຕາມການຮຽກເຊີນຂອງປະທານ ຫຼື ຕາມການສະເໜີຂອງຄະນະ ເພື່ອເປັນການກວດກາ, ຕິດຕາມຊຸກຍູ້, ສະຫຼຸບຖອດຖອນບົດຮຽນ, ຕີ ລາຄາປະເມີນຜົນໄດ້ຮັບຈາກການຈັດຕັ້ງປະຕິບັດແຜນການຮ່ວມມືສອງຝ່າຍ ເພື່ອລາຍງານກົມການ ເມືອງສູນກາງພັກ ແລະ ລັດຖະບານ ຮັບຊາບ ຢ່າງເປັນປົກກະຕິ.

ໝວດທີ 5 ບົດບັນຍັດສຸດທ້າຍ

ມາດຕາ 9 ງົບປະມານ ແລະ ຕາປະທັບ

ຄະນະກຳມະການຮ່ວມມືລາວ-ຈີນ ເປັນຫົວໜ່ວຍງົບປະມານການເງິນຂັ້ນສອງ ແລະ ມີຕາປະທັບ ເປັນຂອງຕົນ ເພື່ອນຳໃຊ້ເຂົ້າໃນການເຄື່ອນໄຫວວຽກງານທາງລັດຖະການ.


ມາດຕາ 10 ການຜັນຂະຫຍາຍ

ມອບໃຫ້ ກະຊວງການເງິນ ອອກຂໍ້ຕົກລົງວ່າດ້ວຍການຈັດຕັ້ງ ແລະ ການເຄື່ອນໄຫວຂອງທ້ອງຖານ ຄະນະກຳມະການຮ່ວມມືລາວ-ຈີນ ໃຫ້ມີຄວາມລະອຽດ, ຈະແຈ້ງ, ຮັດກຸມ ແລະ ເໝາະສົມ ເພື່ອຮັບໃຊ້ການ ປະຕິບັດວຽກງານໃຫ້ໄດ້ຮັບຜົນດີ.

ມາດຕາ 11 ການຈັດຕັ້ງປະຕິບັດ

ຄະນະກຳມະການຮ່ວມມືລາວ-ຈີນ, ບັນດາກະຊວງ, ອົງການລັດທຽບເທົ່າ, ອົງການຈັດຕັ້ງມະຫາຊົນ, ອົງການປົກຄອງທ້ອງຖິ່ນ ແລະ ທຸກພາກສ່ວນທີ່ກ່ຽວຂ້ອງ ຈົ່ງຮັບຮູ້, ຜັນຂະຫຍາຍ ແລະ ຈັດຕັ້ງປະຕິບັດດຳ ລັດສະບັບນີ້ ຢ່າງເຂັ້ມງວດ.

ມາດຕາ 12 ຜົນສັກສິດ

ດຳລັດສະບັບນີ້ ປ່ຽນແທນ ດຳລັດວ່າດ້ວຍການຈັດຕັ້ງ ແລະ ການເຄື່ອນໄຫວຂອງຄະນະກຳມະການ ຮ່ວມມືລາວ-ຈີນ ສະບັບເລກທີ 637/ນຍ, ລົງວັນທີ 18 ພະຈິກ 2024 ແລະ ມີຜົນສັກສິດນຳໃຊ້ໄດ້ ນັບແຕ່ ວັນລົງລາຍເຊັນເປັນຕົ້ນໄປ. 

ນາຍົກລັດຖະມົນຕີ



ສອນໄຊ ສີພັນດອນ